

شرح موطا امام مالک

اللہ علیم وخبیر کے بابرکت نام سے، جس کی عنایتیں بے پناہ اور جس کی شفقتیں ابدی ہیں، ہم نے موطا کی شرح کے لیے قلم اٹھایا ہے۔ یہ قلم اٹھاتے وقت اللہ سے دعا ہے کہ نبی اکرم صلی اللہ علیہ وسلم کی نسبت کے ساتھ موطا میں دین اور اس کے احکام کی جو تعبیر ہم تک پہنچی ہے، اسے سمجھیں اور جو حق بات ان احادیث سے سمجھ میں آئے، اسے دین کے طالبوں کے لیے بے کم و کاست بیان کریں۔ اور یہ بھی دعا ہے کہ اللہ ہمیں اس کے مطابق زندگی گزارنے کی توفیق دے۔ اور ہمیں اس سارے کام کے دوران میں شیطانی وسوسوں اور نفس کی اکھٹا ہٹوں سے بچائے۔

یہ شرح میں علمی دنیا میں اپنی کوتاہ قاستی کے باوجود لکھنے کی جو جسارت کر رہا ہوں، تو صرف اس سہارے کی وجہ سے، جو مجھے استاد گرامی جناب جاوید احمد صاحب غلامی کی نہایت مشفقانہ رہنمائی کی صورت میں حاصل ہے۔ میری خواہش ہے کہ اس شرح کی تکمیل تک ہر ہر حدیث کی شرح ان کی نظر سے گزرے، تاکہ یہ شرح زیادہ سے زیادہ بہتر اور غلطیوں سے پاک ہو سکے۔ اس شرح سے پہلے فہم حدیث کے اصولوں پر مقدمات کی ضرورت محسوس ہوتی ہے، لیکن میں یہ مقدمات ان شاء اللہ اگر زندگی رہی تو اس شرح کی تکمیل کے بعد لکھوں گا۔ بنیادی اصولوں کی حد تک میرا طرز فکر وہی ہے، جو استاد گرامی نے اپنی کتاب ”میزان“ کے پہلے باب اصول و مبادی میں پوری جامعیت کے ساتھ بیان کر دیا ہے۔

کتاب وقوت الصلوٰۃ

نماز کے اوقات

موطا میں پہلی کتاب نماز کے اوقات سے متعلق ہے۔ اس کے آٹھ ابواب ہیں۔ اس کتاب کا نام امام مالک رحمہ اللہ نے

کتاب وقوت الصلوٰۃ رکھا ہے۔ وقوت جمع کثرت ہے، مگر یہاں یہ کثرت کے مفہوم سے مجرد ہو کر محض جمع کے معنی میں استعمال ہوئی ہے۔

پہلا باب

باب وقوت الصلوٰۃ

پنج وقتہ نماز کے اوقات

اس باب میں کل بارہ روایتیں ہیں۔ چار احادیث نبوی ہیں اور باقی آثار ہیں۔

[۱] قال حدثني يحيى بن يحيى الليثي عن مالك بن أنس عن بن

شهاب:

أَنَّ عُمَرَ بْنَ عَبْدِ الْعَزِيزِ أَخَرَ الصَّلَاةَ يَوْمًا، فَدَخَلَ عَلَيْهِ عُرْوَةُ بْنُ الزُّبَيْرِ،
فَأَخْبَرَهُ: أَنَّ الْمُغِيرَةَ بْنَ شُعْبَةَ أَخَرَ الصَّلَاةَ يَوْمًا، وَهُوَ بِالْكُوفَةِ. فَدَخَلَ
عَلَيْهِ أَبُو مَسْعُودٍ الْأَنْصَارِيُّ فَقَالَ: مَا هَذَا يَا مُغِيرَةُ؟ أَلَيْسَ قَدْ عَلِمْتَ: أَنَّ
جِبْرِيلَ نَزَلَ فَصَلَّى فَصَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ، ثُمَّ صَلَّى
فَصَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ، ثُمَّ صَلَّى فَصَلَّى رَسُولُ اللَّهِ
صَلَّى اللَّهُ عَلَيْهِ وَسَلَّمَ، ثُمَّ صَلَّى فَصَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ،
ثُمَّ صَلَّى فَصَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ. ثُمَّ قَالَ بِهَذَا أُمِرْتُ.

فَقَالَ عُمَرُ بْنُ عَبْدِ الْعَزِيزِ: أَعَلَمْ مَا تُحَدِّثُ بِهِ يَا عُرْوَةُ. أَوِ إِنَّ جِبْرِيلَ
هُوَ الَّذِي أَقَامَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ وَقْتَ الصَّلَاةِ؟
قَالَ عُرْوَةُ: كَذَلِكَ كَانَ بِشِيرُ بْنُ أَبِي مَسْعُودٍ الْأَنْصَارِيِّ يُحَدِّثُ عَنْ
أَبِيهِ.

[۲] قَالَ عُرْوَةُ: وَلَقَدْ حَدَّثْتَنِي عَائِشَةُ رَضِيَ اللَّهُ عَنْهَا زَوْجُ النَّبِيِّ صَلَّى اللَّهُ عَلَيْهِ وَسَلَّمَ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي الْعَصْرَ وَالشَّمْسُ فِي حُجْرَتِهَا قَبْلَ أَنْ تَظْهَرَ.

[۱] ”ابن شہاب کہتے ہیں کہ عمر بن عبدالعزیز نے ایک دن (عصر کی) نماز میں تاخیر کر دی۔ عروہ بن زبیر ان کے پاس آئے اور انھوں نے بتایا کہ مغیرہ بن شعبہ رضی اللہ عنہ نے ایک دن، کوفہ کے زمانہ (اقتدار) میں نماز میں تاخیر کر دی تو ابوسعود انصاری رضی اللہ عنہ ان کے پاس آئے اور کہا: کیوں مغیرہ یہ کیا معاملہ ہے!

پھر کہا: کیا تمہیں معلوم نہیں ہے کہ جبریل امین آئے اور انھوں نے (ظہر کی) نماز پڑھی اور نبی اکرم صلی اللہ علیہ وسلم نے ان کے ساتھ پڑھی۔ پھر انھوں نے (عصر کی) نماز پڑھی اور آپ نے ان کے ساتھ پڑھی، پھر انھوں نے (مغرب کی) نماز پڑھی تو آپ نے ان کے ساتھ پڑھی۔ پھر انھوں نے (عشا کی) نماز پڑھی تو آپ نے ان کے ساتھ پڑھی۔ پھر انھوں نے (فجر کی) نماز پڑھی تو آپ نے ان کے ساتھ پڑھی۔ پھر جبریل امین نے آپ سے کہا: مجھے انھی اوقات کا حکم دیا گیا ہے۔

(یہ حدیث سن کر) عمر بن عبدالعزیز نے کہا: اے عروہ جو حدیث آپ مجھے سنایا چاہتے ہیں، وہ مجھے بتائیے۔ اور یہ بھی بتائیے آیا یہ جبریل امین تھے، جنھوں نے نبی صلی اللہ علیہ وسلم کے لیے اوقات نماز کا تعین فرمایا؟

عروہ نے (جواب میں) کہا: ہاں بشیر بن مسعود اپنے والد سے ایسے ہی بیان کرتے تھے (کہ جبریل علیہ السلام نے آکر نمازیں اس طرح تعین وقت کے لیے پڑھائیں)۔“

[۲] ”عروہ نے یہ بھی کہا کہ حضرت عائشہ رضی اللہ عنہا نے مجھے بتایا کہ آپ عصر اس وقت پڑھا

کرتے جب دھوپ ابھی میرے حجرے میں ہوتی، اس سے پہلے کہ وہ دیواروں پر چڑھتی۔“

ان الفاظ کے ساتھ یہ روایت صحاح ستہ میں سے صرف بخاری اور سنن ابی داؤد میں آئی ہے۔ ابوداؤد کی روایت میں بعض تفصیلات زیادہ ہیں۔ جس کا پورا متن ہم آگے بیان کریں گے۔ البتہ دوسرے الفاظ کے ساتھ یہی روایت جس میں جبریل علیہ السلام کے دو دن تک نماز پڑھانے کا ذکر ہے، وہ ابوداؤد کے علاوہ نسائی اور ترمذی میں بھی آئی ہے۔ البتہ مسلم کی روایت نہایت مختصر ہے۔ دو دن امامت جبریل والی روایت یوں ہے:

عن بن عباس قال قال رسول الله امني جبريل عليه السلام عند البيت مرتين فصلى بي الظهر حين زالت الشمس وكانت قدر الشراك وصلى بي العصر حين كان ظله مثله وصلى بي يعني المغرب حين افطر الصائم وصلى بي العشاء حين غاب الشفق وصلى بي الفجر حين حرم الطعام والشراب على الصائم فلما كان الغد صلى بي الظهر حين كان ظله مثله وصلى بي العصر حين كان ظله مثليه وصلى بي المغرب حين افطر الصائم وصلى بي العشاء الى ثلث الليل وصلى بي الفجر فاسفر ثم التفت الى فقال يا محمد هذا وقت لانبياء من قبلك والوقت ما بين هذين الوقتين . (ابوداؤد، رقم ۳۹۳)

اس روایت میں مضمون زیادہ واضح اور صراحت کے ساتھ بیان ہوا ہے۔ موطا کی روایت ہی کے مانند الفاظ پر مبنی ایک روایت سنن ابی داؤد میں وارد ہوئی ہے۔ اس میں اوقات الگ سے ابومسعود رضی اللہ عنہ کے مشاہدہ کے طور پر بیان ہوئے ہیں۔ باقی قصہ وہی عمر بن عبد العزیز کی نماز میں تاخیر ہی کا زیر بحث ہے:

عن ابن شهاب ان عمر بن عبد العزيز ”ابن شهاب سے روایت ہے کہ عمر بن عبد العزیز منبر پر

كان قاعدا على المنبر فأخبر العصر شيئا فقال له عروة بن الزبير: أما ان جبريل عليه السلام قد اخبر محمدا صلى الله عليه وسلم بوقت الصلاة. فقال له عمر: اعلم ما تقول فقال عروة: سمعت بشير بن ابى مسعود يقول سمعت ابا مسعود الانصارى يقول سمعت رسول الله صلى الله عليه وسلم يقول: نزل جبريل عليه السلام فاخبرنى بوقت الصلاة فصليت معه ثم صليت معه ثم صليت معه ثم صليت معه ثم صليت معه يحسب باصابعه خمس صلوات فرأيت رسول الله صلى الله عليه وسلم صلى الظهر حين تزول الشمس وربما اخرها حين يشتد الحر ورايته يصلى العصر والشمس مرتفعة بيضاء قبل ان تدخلها الصفرة فينصرف الرجل من الصلاة فيأتى ذا الحليفة قبل غروب الشمس ويصلى المغرب حين تسقط الشمس ويصلى العشاء حين يسود الافق وربما اخرها حتى يجتمع الناس وصلى الصبح مرة بغلس ثم صلى مرة اخرى فاسفر بها ثم كانت صلاته بعد ذلك التغليس حتى مات ولم يعد الى ان يسفر... وعن جابر قال ثم جاءه للمغرب حين غابت

بیٹھے (تقریر کر رہے) تھے کہ انھوں نے عصر کی نماز میں کچھ تاخیر کر دی، تو عروہ بن زبیر نے ان سے کہا: سنیے، جبریل علیہ السلام نے محمد صلی اللہ علیہ وسلم کو نماز کا وقت سکھایا تھا۔ عمر بن عبدالعزیز نے ان سے کہا، جو آپ کہنا چاہتے ہیں مجھے بتائیے۔ تو عروہ نے کہا میں نے بشیر بن ابی مسعود کو یہ کہتے سنا ہے کہ ان کے والد ابو مسعود یہ بتاتے تھے کہ آپ نے نبی صلی اللہ علیہ وسلم سے سنا کہ جبریل زمین پر آئے، مجھے نماز کے اوقات سکھائے، چنانچہ میں نے ان کے ساتھ ایک (تیسری) نماز پڑھی، پھر (چوتھی) نماز پڑھی، پھر (پانچویں) نماز پڑھی، آپ فرما رہے تھے اور انگلیوں پر پانچ نمازیں شمار کر رہے تھے۔ پھر یہ کہ میں نے نبی صلی اللہ علیہ وسلم کو دیکھا کہ آپ ظہر اس وقت پڑھتے جب سورج نصف النہار سے جھکتا، اور جب کبھی گرمی زیادہ ہوتی تو اسے تھوڑا موخر کر دیتے۔ اور میں نے آپ کو عصر اس وقت پڑھتے دیکھا ہے، جبکہ سورج ابھی اونچا ہوتا اور اس کی روشنی سفید ہوتی، یعنی زردی آنے سے پہلے۔ چنانچہ ایک آدمی عصر کی نماز سے واپس جاتا اور سورج ڈوبنے سے پہلے ذوالحلیفہ پہنچ جاتا۔ آپ مغرب سورج کی ٹکيا کے منظر سے ہٹتے ہی پڑھ لیتے۔ عشا اس وقت پڑھتے جب افق سیاہ ہو جائے۔ کبھی اسے تاخیر سے پڑھتے تاکہ سب لوگ اکٹھے ہو جائیں۔ صبح کی نماز ایک دفعہ آپ نے اس وقت پڑھی جب ابھی تاریکی تھی۔ پھر دوسری دفعہ اس وقت جب اجالا ہو چکا تھا۔ لیکن اس کے بعد آپ صبح کی نماز ہمیشہ اپنی وفات تک منہ اندھیرے پڑھتے رہے پھر کبھی اجالا کر کے فجر نہیں پڑھی... حضرت

الشمس یعنی من الغد وقتنا واحدا . جابر کہتے ہیں کہ پھر حضرت جبریل اگلے دن بھی مغرب کے لیے اسی وقت آئے جب سورج غروب ہوا۔“ (ابوداؤد، رقم ۳۹۴)

شرح

قرآن و سنت سے تعلق

قرآن مجید کا فرمان ہے:

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا. (النساء: ۴: ۱۰۳)

”بلاشبہ، نماز مسلمانوں پر وقت کی پابندی کے ساتھ فرض کی گئی ہے۔“

اس آیت سے یہ معلوم ہوتا ہے کہ نماز ذکر کثیر کی طرح جب چاہیں کے اصول پر فرض نہیں کی گئی ہے، بلکہ اس کے اوقات متعین ہیں۔ اس لیے شریعت اسلامی میں اوقات نماز کا یہ موضوع ہمیشہ موجود رہا ہے۔ زیر بحث روایت اوقات نماز سے تعلق رکھتی ہے۔ نماز کے اوقات سنت متواترہ کی صورت میں چلے آتے ہیں۔ سنت متواترہ کے تحت ان کے اوقات جو ہم تک متواتر سے پہنچے ہیں، ان کے بارے میں استاد گرامی جاوید احمد صاحب غامدی لکھتے ہیں:

”نماز مسلمانوں پر شب و روز میں پانچ وقت فرض کی گئی ہے۔ یہ اوقات درج ذیل ہیں:

فجر، ظہر، عصر، مغرب اور عشا۔

صبح کی سفید دھاری سیاہ دھاری سے الگ ہو جائے تو یہ فجر ہے۔

ظہر سورج کے نصف النہار سے ڈھلنے کا وقت ہے۔

سورج مراۓ العین سے نیچے آ جائے تو یہ عصر ہے۔

سورج کے غروب ہو جانے کا وقت مغرب ہے۔

شفق کی سرخی ختم ہو جائے تو یہ عشا ہے۔

فجر کا وقت طلوع آفتاب تک؛ ظہر کا عصر، عصر کا مغرب، مغرب کا عشا اور عشا کا وقت آدھی رات تک ہے۔ سورج کے

زمانہ پرستش میں طلوع و غروب کے وقت اس کی عبادت کے باعث یہ دنوں وقت نماز کے لیے ممنوع قرار دیے گئے ہیں۔

نماز کے اعمال و اذکار کی طرح اس کے یہ اوقات بھی اجماع اور تواتر عملی سے ثابت ہیں۔“

(قانون عبادات، اشراق ۲۳، شمارہ دسمبر ۲۰۰۳)

فجر سے عشا تک نمازوں کے یہ نام دراصل ان کے اوقات کے نام ہیں۔ نمازوں کو ان اوقات سے موسوم کرنے میں ان

کا وقت بتانا ہی پیش نظر تھا۔ اور سنت نے ان کا یہ نام رکھ کر ان کے اوقات کو ہمیشہ کے لیے محفوظ کر دیا ہے۔ اب ان کی تلاش

کے لیے کسی چیز کی اصلاً ضرورت نہیں ہے۔ عرب جس وقت کو عصر کہتے تھے، وہی وقت عصر کا ہے اور جس کو ظہر کہتے تھے، اسی میں ظہر پڑھی جائے گی۔

قرآن مجید نے اس سنت کا ذکر کیا، اور اسے اپنے الفاظ میں جا بجا بیان کیا ہے۔ مثلاً سورہ بنی اسرائیل کی آیت میں یہ پانچوں وقت بالصراحت بیان ہو گئے ہیں:

”سُورِجْ كَے ڈھلنے پر رات كے چھانے تك نماز كا اہتمام
اَقِمِ الصَّلَاةَ لِذُلُوْكَ الشَّمْسِ اِلَى غَسَقِ
اللَّيْلِ وَقُرْآنَ الْفَجْرِ، اِنَّ قُرْآنَ الْفَجْرِ كَانَ
كُرُو۔ اور بالخصوص فجر کی قرأت کا، اس لیے کہ فجر کی
قرأت روبرو ہوتی ہے۔ اور رات میں بھی کچھ دیر کے لیے
اٹھو، (اور تہجد پڑھو) یہ تمہارے لیے اضافی ہے۔ اس توقع
عَسَىٰ اَنْ يَّبْعَثَكَ رَبُّكَ مَقَامًا مَّحْمُوْدًا .
کے ساتھ کہ تمہارا رب تمہیں، (قیامت کے دن) اس
(بنی اسرائیل ۷۸: ۷۹-۸۰)

طرح اٹھائے کہ تم ممدوح خلائق ہو۔“

یعنی اس آیت میں دُلُوْكَ پر نماز پڑھنے کا حکم دیا گیا ہے۔ اور دُلُوْكَ وہی ہیں جن کو ہم ظہر، عصر، مغرب اور عشا کے ناموں سے اوپر بیان کر آئے ہیں۔ عشا کو اگر دُلُوْكَ نہ بھی مانیں تو اس کا وقت غَسَقِ اللَّيْلِ کے الفاظ میں بیان ہو گیا ہے۔ فجر کا وقت بھی اس میں بتا دیا گیا ہے۔ اور نبی صلی اللہ علیہ وسلم کی اضافی نماز تہجد کا وقت بھی۔

اس روایت میں انھی اوقات میں سے افضل اوقات کا تعین کیا گیا ہے۔ کسی چیز کی فضیلت یا شارع براہ راست بیان کرتا ہے یا پھر وہ شارع کے بیان کردہ کسی اصول یا عقلی مسئلہ سے پھوٹی ہے۔ یہاں حضرت جبریل نے نمازوں کے افضل اوقات بتائے ہیں۔ جیسا کہ انھوں نے بتایا کہ یہ انبیاء کے پسندیدہ اوقات نماز ہیں۔ اوقات کی یہ فضیلت جیسا کہ تعجیل کے اصول سے واضح ہے، قرآن مجید کے اس اصول: ”يُسَارِعُونَ فِي الْخَيْرَاتِ“ کہ وہ نیکی میں سبقت کرنے والے ہیں (آل عمران ۳: ۱۱۴)، کی روشنی میں بنی ہے۔ سبقت کا یہ جذبہ امتثال امر کو ان کے اول وقت میں کرنے کا تقاضا کرتا ہے۔ یعنی جب ہمارے رب کا حکم آ گیا کہ اب ظہر پڑھنی ہے تو بلا وجہ تاخیر کیوں کر ہو، چنانچہ انبیاء علیہم السلام نے اسی اصول (تعجیل) کو نمازوں میں اپنایا اور اسی کی تلقین جبریل امین نے نبی اکرم صلی اللہ علیہ وسلم کو کی۔

نماز چونکہ ایک اجتماعی عمل بھی ہے، اس لیے یہاں مصالح کو بھی پیش نظر رکھا جاتا ہے۔ اس اصول کو قرآن مجید نے بھی جگہ جگہ بیان کیا ہے کہ يُرِيدُ بِكُمْ الْيُسْرَ وَلَا يُرِيدُ بِكُمُ الْعُسْرَ (البقرہ ۲: ۱۸۵)۔ یعنی اللہ تمہارے ساتھ آسانی چاہتا ہے مشکل نہیں اور نبی صلی اللہ علیہ وسلم نے بھی ان الفاظ میں بیان فرمایا ہے کہ يُسْرُوا وَلَا تَعْسُرُوا (بخاری، رقم ۶۹) یعنی لوگوں کے لیے آسانی پیدا کرو مشکل نہ پیدا کرو۔ اس اصول پر جماعت کے وقت کا تعین ایسے کرنا ہوگا کہ جو لوگوں کے لیے تنگی

اور حرج کا باعث نہ ہو۔ جیسا کہ اگلی روایتوں میں نبی صلی اللہ علیہ وسلم کے عمل سے یہی معلوم ہوگا کہ آپ نے جماعت کے اوقات میں دونوں چیزوں (سبقت الی الخیر اور عوام کی سہولت) کو نبھایا۔

مفہوم و مدعا

یہ حدیث عمر بن عبدالعزیز کی عصر میں تاخیر پر عروہ کے احتجاج کرنے کے واقعہ سے شروع ہوتی ہے، جسے ابن شہاب زہری نے آنکھوں دیکھے واقعے کی حیثیت سے بیان کیا ہے۔ یہ واقعہ یوں پیش آیا کہ عمر بن عبدالعزیز رحمہ اللہ نے نماز عصر افضل وقت سے مؤخر کر دی، جس پر عروہ نے احتجاج کرتے ہوئے مغیرہ اور ابوسعود انصاری رضی اللہ عنہما کے مابین ہونے والے واقعے کی تفصیلات بتائیں۔ اسی ضمن میں انھیں ابوسعود کی زبانی وہ حدیث سنائی جس میں جبریل امین کی امامت کا ذکر ہے۔

اس حدیث میں نبی اکرم صلی اللہ علیہ وسلم کی بات کو مختصراً بیان کیا گیا ہے۔ اور ان اوقات کا ذکر نہیں کیا گیا ہے، جن میں جبریل امین نے یہ نماز پڑھائی۔ سنن ابی داؤد کی روایت میں ان اوقات کا ذکر کیا گیا ہے:

ظہر

پہلے دن جبریل علیہ السلام نے ظہر اس وقت پڑھائی، جب سورج نصف النہار سے تسماً برابر نیچے آیا۔ دوسرے دن انھوں نے ظہر اس وقت پڑھائی جب ان کا سایہ ان کے برابر تھا۔

عصر

پہلے دن انھوں نے عصر اس وقت پڑھائی جب ان کے سائے کی لمبائی ابھی ان کے قد کے برابر تھی۔ دوسرے دن عصر انھوں نے اس وقت پڑھائی جب ان کا سایہ ان سے دو گنا تھا۔ عصر کی نماز کے حوالے سے عروہ نے سیدہ عائشہ کا ایک قول بھی نقل کیا ہے۔ آپ عصر اس وقت ادا کرتے جب ابھی دھوپ ان کے صحن میں فرش پر بھی ہوتی۔

اس جملے سے عروہ نے جلدی عصر پڑھنے پر استدلال کیا ہے۔ لیکن حقیقت یہ ہے کہ جب تک دیواروں کی صحیح اونچائی اور صحن کی وسعت کا اندازہ نہ ہو، اس وقت تک اس سے یہ مفہوم نکالنا صحیح نہ ہوگا کہ یہ جلدی ہے یا تاخیر۔ اس لیے کہ دیوار اگر چھوٹی ہو تو گھر کی مشرقی دیوار پر اس کا سایہ کافی دیر تک نہیں چڑھ سکے گا۔ البتہ اتنی بات ضرور نکلتی ہے کہ سورج ابھی سفید روشن ہوتا، جب آپ عصر پڑھا کرتے۔ لیکن دو مثل سایہ پر بھی سورج سفید روشن ہوتا ہے۔

مغرب

پہلے دن انھوں نے مغرب اس وقت پڑھائی جب روزہ کھولنے والا روزہ کھولتا ہے۔ دوسرے دن بھی مغرب انھوں نے اسی وقت پڑھائی جب روزہ دار روزہ کھولتا ہے۔

پہلے دن عشا انھوں نے اس وقت پڑھائی جب شفق جاتا رہا۔ دوسرے دن انھوں نے عشا ایک تہائی رات گزر جانے پر پڑھائی۔

فجر

پہلے دن فجر اس وقت پڑھائی جب روزہ دار پر کھانا پینا ممنوع ہو جاتا ہے۔ دوسرے دن فجر اس وقت پڑھائی جب ابھی اجالا تھا۔ (ابوداؤد، رقم ۳۹۳)

یہ حدیث اوقات بتانے کے لیے نہیں ہے، بلکہ اس کا مقصد یہ ہے کہ نماز کے سبقت الی الخیر والے اوقات کا تعین کر دیا جائے۔ یہ وہ اوقات ہیں جو انبیاء کے منتخب اوقات ہیں۔ ان میں نماز پڑھنے والے نے اپنے ایسے اوقات میں نماز پڑھی ہے کہ جس کے بعد وہ تساہل اور سستی وغیرہ کے الزام سے بچ جاتا ہے۔ استاد گرامی اس روایت کے اسی محل کو واضح کرتے ہوئے فرماتے ہیں:

”... اس کے یہ معنی نہیں ہیں کہ نماز بغیر کسی عذر کے بالکل آخری وقت تک موخر کر دی جائے۔ روایتوں میں بیان ہوا ہے کہ جبریل امین نے جب رسول اللہ صلی اللہ علیہ وسلم کو دو دن نماز پڑھائی اور فرمایا کہ انبیاء علیہم السلام کی نماز کا وقت انھی دو وقتوں کے درمیان میں ہے تو فجر کو اسفار سے، عشا کو ایک تہائی رات سے، مغرب کو روزہ کھولنے کے وقت سے، اور ظہر و عصر کو اس سے زیادہ موخر نہیں کیا کہ کسی شخص کا عشاء نماز ظہر کے وقت اس کے برابر اور عصر کے وقت اس سے دو گنا ہو جائے۔“
(قانون عبادات، اشراق ۲۵، شمارہ دسمبر ۲۰۰۳)

ہماری یہ رائے کہ یہ انبیاء کے پسندیدہ اوقات ہیں روایت کے اندر موجود چند قرائن کی وجہ سے بنی ہے۔

ایک یہ کہ موطا کے الفاظ: ”فقال: أمرت بهذا“ کے بجائے دوسری روایتوں کے یہ الفاظ کہ ”فقال: یا محمد هذا وقت لانبياء من قبلك والوقت ما بين هذين الوقتين“، یعنی جبریل علیہ السلام نے کہا: اے محمد آپ سے پہلے انبیاء کا یہی وقت رہا ہے۔ اور انھی دونوں کے مابین آپ کے لیے نمازوں کے اوقات ہیں۔ مراد یہ ہے کہ انبیاء نے نماز کی اہمیت کے پیش نظر سبقت الی الخیر کے جذبے کے تحت جن اوقات میں پڑھی ہے، وہ اوقات یہی رہے ہیں اور یہی اوقات آپ کو ملحوظ رکھنے ہوں گے۔

دوسرے یہ کہ بعض روایتوں کے مطابق جس نے عصر کی ایک رکعت سورج ڈوبنے سے پہلے پالی، اس نے عصر کی نماز پالی۔ اس سے معلوم ہوا کہ عصر کا آخری وقت غروب آفتاب ہے۔ جبکہ حدیث جبریل میں اس کا آخری وقت دو مثل سایہ بیان ہوا ہے۔ دونوں کو اگر جمع کریں تو یہی تاویل بہتر ہے کہ حدیث جبریل دراصل ان اوقات کا تعین کر رہی ہے جن میں نماز پڑھنا اس کے اعلیٰ اوقات میں پڑھنا ہے۔ یعنی ان اوقات میں نماز پڑھنے والا سستی اور کاہلی کے الزام سے بچ جائے گا۔

تیسرے یہ کہ سنت ثابتہ کے ساتھ اس حدیث کی مطابقت اسی صورت میں ہوتی ہے کہ جب ہم انہیں پسندیدہ اوقات کی تعیین کے معنی میں لیں۔ ورنہ ان کا تعیین بلاوجہ ہے، بالخصوص عصر کے وقت کا تعیین۔

چوتھے یہ کہ عروہ کا عمر بن عبد العزیز کے ساتھ اور ابو مسعود کا مغیرہ کے ساتھ نماز کی تاخیر کا جو قصہ اس روایت میں بیان ہوا ہے، اس میں ان کا احتجاج اس بات پر ہے کہ آپ نے نماز مؤخر کر دی ہے، نہ کہ اس بات پر کہ آپ نے نماز قضا کر دی ہے۔ چنانچہ معلوم ہوا کہ ابو مسعود رضی اللہ عنہ نے اس روایت کو افضل اوقات کے تعیین ہی کے معنی میں لیا ہے۔ اور پھر عروہ نے اسے اسی محل میں عمر بن عبد العزیز کے سامنے تاخیر ہی پر احتجاج کرتے ہوئے مغیرہ کا قصہ سنایا ہے۔

اس لیے ہمارے نزدیک یہ حدیث جبریل انبیا کے معمول بہ اوقات سے آگاہ کرتی ہے نہ کہ نمازوں کے اوقات سے۔ یہی وجہ ہے کہ جب نبی صلی اللہ علیہ وسلم نے کسی سائل کو جب یہ اوقات بتائے تو اوقات تبدیل کر دیے۔ اس لیے کہ اب آپ دراصل اس شخص کو نماز کے پسندیدہ نہیں، بلکہ متعین اوقات بتا رہے تھے:

عن ابن عمرو بن العاص رضی اللہ عنہ ”ابن عمرو بن العاص رضی اللہ عنہ کہتے ہیں: نبی صلی اللہ
سئل رسول اللہ صلی اللہ علیہ وسلم علیہ وسلم سے نمازوں کے اوقات کے بارے میں پوچھا
عن وقت الصلوات فقال وقت صلاة الفجر ما لم یطلع قرن الشمس الاول
ووقت صلاة الظهر اذا زالت الشمس عن بطن السماء ما لم یحضر العصر
ووقت صلاة العصر ما لم تصفر الشمس ویسقط قرنہا الاول ووقت صلاة
المغرب اذا غابت الشمس ما لم یسقط الشفق ووقت صلاة العشاء الى نصف
اللیل. (مسلم، رقم ۲۱۶)

”ابن عمرو بن العاص رضی اللہ عنہ کہتے ہیں: نبی صلی اللہ
علیہ وسلم سے نمازوں کے اوقات کے بارے میں پوچھا
گیا، تو آپ نے فرمایا کہ فجر کا وقت اس وقت تک ہے
جب تک سورج کا ایک کنارہ طلوع نہ ہو جائے۔ ظہر سورج
کے وسط آسمان سے جھک جانے سے عصر تک ہے۔ اور
عصر کا وقت سورج کے زرد ہونے تک ہے، جب اس کا
ایک کنارہ غروب ہو جائے۔ مغرب کا وقت سورج ڈوبنے
سے شروع ہو کر شفق کے خاتمہ تک ہے۔ اور عشاء آدھی
رات تک ہے۔“

یہاں حدیث جبریل اور حدیث بریدہ میں کوئی اختلاف نہیں ہے۔ صرف دونوں کے پس منظر میں فرق ہے، ایک میں اوقات نماز کی حد بندی کی جارہی ہے اور دوسری میں انبیا کے پسندیدہ اوقات بتائے جا رہے ہیں۔

اس روایت کے دو حصے ہیں۔ ’قال عروہ: ولقد حدثتني‘ سے الگ روایت ہے، اس لیے بعض نسخوں میں انہیں دو روایتیں قرار دیا گیا ہے۔ لیکن میرے خیال میں یہ پہلی روایت کا ہی حصہ ہے، اس لیے کہ اس کی سند بیان نہیں ہوئی۔ یعنی عروہ نے مغیرہ بن شعبہ ہی کو دونوں باتیں بتائیں حضرت عائشہ والی بھی اور جبریل والی بھی۔

اس میں جو واقعہ مذکور ہوا ہے۔ اس میں ایک حیرت انگیز بات یہ موجود ہے کہ عمر بن عبدالعزیز رحمہ اللہ کے لیے یہ بات اجنبی تھی کہ جبریل نے آپ صلی اللہ علیہ وسلم کو امامت کرائی ہے۔ اس سے یہ واقعہ کمزور سا معلوم ہوتا ہے۔ اس لیے کہ عمر بن عبدالعزیز بذات خود دین کے ایک اچھے جاننے والے تھے۔ یہ بات تو کہی جاسکتی ہے کہ انھوں نے یہ حدیث نہ سنی ہو۔ مگر یہ بات مشکل ہے کہ انھیں اس کی بھی خبر نہ ہو کہ جبریل علیہ السلام نے ایسا کیا تھا۔ عروہ سے ان کا یہ سوال کہ کیا جبریل نے آپ کے لیے اوقات مقرر کیے تھے، حیرت انگیز ہے۔ اس واقعہ کی کمزوری پر رجال حدیث کے تحت گفتگو ہوگی۔ یہاں یہ واضح رہے کہ امامت جبریل کے واقعہ کی کمزوری یہاں زیر بحث نہیں ہے، بلکہ عمر بن عبدالعزیز اور عروہ کے مابین ہونے والے واقعے کی کمزوری پر یہ سوال دلالت کر رہا ہے۔

ہمارے فقہاء کے مابین اصلاً صرف عصر کے وقت میں اختلاف ہے۔ ہمارے خیال میں یہ اختلاف ان انبیاء کے پسندیدہ اوقات کو بیان کرنے والی روایتوں اور وقت بیان کرنے والی روایتوں کو الگ نہ کرنے کی وجہ سے ہوا ہے۔ اسی طرح اس اختلاف کا سبب یہ بھی بنا ہے کہ نمازوں کے نام جنھیں تو اتر حاصل ہے کو بھی پیش نظر نہیں رکھا گیا۔ یعنی عصر کا لفظ اصل میں صرف نماز کا نام ہی نہیں ہے، بلکہ اس کا وقت بھی بتا رہا ہے۔ ہماری مراد یہ ہے کہ عصر سے مراد دن کا آخری حصہ ہے اور بس یہی وقت عصر ہے۔ اس کی وضاحت جب طلب کی گئی تو نبی صلی اللہ علیہ وسلم نے اس کی تعیین بھی کر دی۔ سورج کے بلند ہونے اور سفید ہونے کے بیان سے یہ غلط تاثر نہیں لینا چاہیے کہ وہ بہت بلند تھا۔ یہاں اصل میں غروب ہونے کے متضاد اور زرد ہونے کے الٹ مفہوم میں استعمال ہوا ہے۔ اس کے یہ معنی سیدنا عمر رضی اللہ عنہ کے خط سے واضح ہوتے ہیں، ان کے الفاظ تھے:

والعصر، والشمس مرتفعة بیضاء نقية ”عصر اس وقت پڑھو، جب سورج ابھی روشن بلند اور
قدر ما یسير الراکب فرسخین او ثلاثة صاف ہو، اتنا کہ ایک سوار دو یا تین فرسخ کا فاصلہ سورج
قبل غروب الشمس. (موطا، رقم ۵) ڈوبنے سے پہلے طے کر لے۔“
سوار تین فرسخ کا فاصلہ ایک ڈیڑھ گھنٹے میں آرام سے طے کر لیتا ہے۔

لغوی مسائل

اس حدیث میں ایک ہی لسانی مشکل ہے اور وہ سیدہ عائشہ کے اس جملے قبل ان تظہر میں ہے۔ یعنی نبی صلی اللہ علیہ وسلم عصر سورج کے ”ظہور کرنے“ سے پہلے پڑھتے تھے۔ ظہور کرنے کے معنی میں بہت اختلاف ہے کہ اس کے معنی چڑھنے اور ظاہر ہونے کے ہیں یا زوال کے ہیں۔ اسی طرح چڑھنے سے مراد کیا ہے۔ دیواروں پر چڑھنا ہے یا دیواروں سے اٹھ جانا

جیسے زرقانی نے لکھا ہے:

قال عیاض المراد تظہر علی الجدر و
قیل ترتفع کلہا عن الحجرۃ و قیل تظہر
بمعنی تزول عنہا... و فی روایۃ ابن
عیینۃ عن ابن شہاب فی الصحیین کان
یصلی صلاۃ العصر والشمس طالعة فی
حجرتی لم یظہر الفی و فی روایۃ مالک
جعلہ للشمس و جمع الحافظ بأن کلا
من الظہور غیر الآخر فظہور الشمس
خروجہا من الحجرۃ و ظہور الفی
انبساطہ فی الحجرۃ فی الموضع الذی
کانت الشمس فیہ بعد خروجہا.
(شرح الزرقانی علی مواطنا: ۱۶۱)

”قاضی عیاض نے کہا ہے اس کے معنی دھوپ کے
دیواروں پر چڑھنے کے ہیں، اور یہ بھی کہا گیا ہے کہ اس
سے مراد دھوپ کا حجرے سے جاتے رہنا ہے۔ یہ بھی کہا
گیا ہے کہ ’تظہر‘ سے مراد زوال پانا یا زائل ہونا ہے۔...
ابن شہاب سے ابن عیینہ کی روایت میں جو صحیین میں
ہے، میں یہ بات یوں ہے کہ آپ عصر اس وقت پڑھتے،
جبکہ سورج میرے حجرے میں روشن ہوتا، اور اس کا سایہ
بلند نہ ہوا ہوتا۔ جب کہ مالک کی روایت میں ’ظہر‘ کا فعل
,’الشمس‘ کے لیے آیا ہے، البتہ حافظ ابن حجر نے اسے جمع
کر دیا ہے۔ ان کے نزدیک ہر دو کا ظہور دوسرے سے
مختلف ہے۔ چنانچہ دھوپ کا ظہور حجرے سے نکلنا ہے اور
سایے کے ظہور سے مراد دھوپ کے بعد حجرے میں اس کا
اسی جگہ پھیلنا ہے جہاں دھوپ تھی۔“

اشفاق الرحمنؑ کا ندھلوی صاحب نے ’تظہر‘ کا فاعل سیدہ عائشہؓ کو بنایا ہے۔ اور یہ کہا ہے:

والضمیر إلی عائشة عبرت عن نفسها
بغائب قبل ان تظہر ای ترتفع.

”تظہر کی ضمیر سیدہ عائشہؓ کی طرف راجع ہے، انھوں
نے اپنے آپ کو غائب کے صیغے میں تعبیر کیا ہے، اس سے
پہلے کہ آپ اٹھتیں، یعنی آپ اٹھ آئیں۔“

ہمارے خیال میں، ’الشمس‘ سے مراد دھوپ ہے، اور دھوپ کا چڑھنا، ایک مظہر کا بیان ہے۔ یعنی اگر آپ عصر کے وقت
صحن میں بیٹھے ہوں تو دیواروں کا سایہ لمبا ہوتا جائے گا اور سورج کے سامنے والی (مشرقی) دیوار پر آپ کو ایک وقت یہ نظر
آئے گا کہ صحن میں چھاؤں ہوگی اور دھوپ صرف اس دیوار پر رہ جائے گی۔ جس سے ایسے لگے گا کہ دھوپ چلتے چلتے فرش
سے دیوار پر چڑھ گئی ہے۔ اسی مظہر کو سیدہ عائشہؓ نے ان الفاظ میں بیان کیا ہے، اس سے پہلے کہ دیواروں پر دھوپ چڑھ
جائے۔ یہ مجاز کا اسلوب ہے۔ یعنی دھوپ پہلے ہی دیوار پر چڑھی ہوئی تھی۔ اب صرف دیوار پر باقی رہ گئی۔ جس سے لگا کہ گویا
دھوپ فرش چھوڑ کر دیوار پر چڑھ گئی ہو۔ زرقانی کے اوپر کے اقتباس میں ’لم یظہر الفی ء‘ کے جو الفاظ آئے ہیں، ان کا بھی

یہی مطلب ہے کہ سایہ ابھی دیوار پر نہیں چڑھا ہوتا تھا، فرش پر ہی ہوتا تھا۔

رجال حدیث

اس روایت کی سند اور روایت کے کرداروں میں درج ذیل لوگوں کو فہم حدیث کے لیے جاننا ضروری ہے:

اس روایت کی سند میں یحییٰ بن یحییٰ کا نام امام مالک سے اس لیے پہلے ہے کہ موطا کا یہ نسخہ جس کی شرح ہم لکھ رہے ہیں، یہ امام مالک کے تلمیذ رشید یحییٰ اللیثی کا مدون کردہ ہے۔ یہ موطا کے چودہ نسخوں میں سے سب سے زیادہ متداول ہے۔

’قال حدثنی‘ میں ’قال‘ کے فاعل انھی یحییٰ کے بیٹے عبید اللہ ہیں۔ جنھوں نے اپنے باپ سے موطا کے اس نسخے کی روایت کی۔

ابن شہاب کافن حدیث میں بہت بڑا مقام ہے مگر تالیس اور شیعہ طرف داری کا الزام بھی ان پر لگایا گیا ہے۔ یہ ایلہ کے رہنے والے تھے، جمع حدیث کے سلسلے میں مدینہ اور کوفہ وغیرہ کا سفر بھی کیا۔ جمع حدیث انھوں اور دوسرے لوگوں نے عمر بن عبدالعزیز کے حکم، جو انھوں نے والی مدینہ کو دیا کے بعد ہی کی۔ ابن حجر فتح الباری میں لکھتے ہیں:

”سب سے پہلے ابن شہاب زہری نے پہلی صدی کے
 الزہری علی راس المائة بامر عمر بن
 عبد العزیز ثم کثر التدوین ثم التصنيف
 و حصل بذلك خیر كثير فله الحمد
 و هو گیا، پھر حدیث کی تصنیف کا کام شروع ہوا اور اللہ کا شکر
 ہے اس سے خیر کثیر اکٹھا ہوا۔“
 (فتح الباری ۱: ۲۰۸)

اس اعتبار سے عروہ اور عمر بن عبدالعزیز کی گفتگو کے گواہ ہونے کا امکان کم ہے۔ جبکہ انھوں نے واقعہ یوں سنایا ہے کہ جیسے وہ اس گفتگو کو براہ راست سن رہے تھے اور اس سارے واقعہ کے عینی شاہد تھے۔ محدثین یہ بھی کہتے ہیں کہ عروہ سے لقا و سماع ہی ثابت نہیں ہے:

... لا یثبت له السماع من عروہ وان
 کان قد سمع ممن هو اکبر منه غیر ان
 اهل الحدیث قد اتفقوا علی ذلك
 و اتفقهم علی الشیء یکون حجة.
 (تہذیب التہذیب ۹: ۳۹۸)
 ”عروہ سے زہری کا سماع روایت ثابت نہیں ہے اگرچہ
 زہری نے عروہ سے عمر میں بڑے لوگوں سے بھی حدیث کا
 سماع کیا ہے، مگر عروہ وغیرہ سے ان کی روایت کے قبول
 کرنے پر محدثین کا اتفاق ہے، ان کا کسی بات پر اتفاق
 دلیل و حجت ہے۔“

اس لیے میرے خیال میں یہ روایت زہری کی مرسلات میں سے ہے۔ بخاری میں بھی یہ روایت ایسے ہی آئی ہے، اور

محدثین کا یہی اتفاق جس کا ذکر ابن حجر نے کیا ہے، بخاری کے ہاں اس کی قبولیت کا سبب بنا ہے۔

عروہ تابعین میں سے ہیں۔ سیدہ عائشہ کے بھانجے ہیں۔ ان کا شمار فقہائے سبعہ میں ہوتا ہے۔ حضرت عائشہ کی احادیث کے ماہر مانے جاتے ہیں۔ ابو مسعود رضی اللہ عنہ صحابی ہیں۔ ایک رائے کے مطابق بدر میں شریک ہوئے۔ ان کا تعلق انصار مدینہ سے ہے۔

اس حدیث میں عمر بن عبدالعزیز اور مغیرہ بن شعبہ کا ذکر بھی آیا ہے۔ عمر بن عبدالعزیز، سلیمان بن عبدالملک کے بعد خلافت کے منصب پر فائز ہوئے۔ ۱۰ ہجری میں وفات پائی۔ مغیرہ بن شعبہ رضی اللہ عنہ صحابی ہیں، صلح حدیبیہ سے پہلے ایمان لائے۔ پہلے بصرہ اور پھر کوفہ کے والی رہے۔ ۵۰ ہجری میں وفات پائی۔ ابو مسعود کی ان کے ساتھ گفتگو کوفہ کی امارت ہی کے زمانے کی ہے۔

www.al-mawrid.org
www.javedahmadghamidi.com